

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

శ్రీకవితార్కికసింహస్య సర్వతంత్రస్వతంత్రస్య
శ్రీమద్వేంకటనాథస్య వేదాంతాచార్యస్య కృతిషు
శ్రీరంగనాథపాదుకాసహస్రే

॥ నిర్యాతనాపద్ధతిః అష్టమీ ॥

This document has been prepared by

Sunder Kidāmbi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan śrīraṅgam

శ్రీః

శ్రీమతే రామానుజాయ నమః

శ్రీమతే నిగమాంతమహాదేశికాయ నమః

శ్రీ రంగనాథదివ్యమణిపాదుకాభ్యాం నమః

॥ నిర్యాతనాపద్ధతిః అష్టమీ ॥

శ్రీమాన్ వేంకటనాథార్యః కవితార్కికకేసరీ ।

వేదాంతాచార్యవర్యో మే సన్నిధిత్తాం సదా హృది ॥

అభిషేకోత్సవాత్తస్మాత్ యస్యా నిర్యాతనోత్సవః ।

అత్యరిచ్యత తాం వందే భవ్యాం భరతదేవతాం ॥ 8.1 ॥

ఉపాస్య వర్షాణి చతుర్దశ త్వాం

ఉత్తారికాముత్తరకోసలస్థాః ।

సనందనాద్వైరపి దుర్విగాహం

సాంతానికం లోకమవాపురగ్యం ॥ 8.2 ॥

పాదావని ! ప్రత్యయితో హనూమాన్

సీతామివ త్వాం చిరవిప్రయుక్తాం ।

ప్రణమ్య పౌలస్త్యరిపోరుదంతం

విజ్ఞాపయామాస వినీతవేషః ॥ 8.3 ॥

తవాభిషేకాన్మణిపాదరక్షే !

మూలే నిషేకాదివ వృద్ధియోగ్యాత్ ।

జపలస్తదైవ త్రిదశాంగనానాం

ప్రమానతాం పత్రలతాంకురాణి ॥ 8.4 ॥

సర్వతస్త్వదభిషేకవాసరే

సమ్యగుద్భృతసమస్తకంటకే ।

రాఘవస్య విపినేషు పాదుకే !
యత్ర కామగమతా వ్యవస్థితా || 8.5 ||

కిం చతుర్దశభిరేవ వత్సరైః
నిత్యమేవ మణిపాదుకే యువాం ।
పాదయోస్త్రిభువనాధిరాజయోః
యౌవరాజ్యమధిగచ్ఛతం స్వయం || 8.6 ||

రామస్య రాక్షసవధత్వరితస్య కాలే
పాదావని ! ప్రకటయన్నివ పార్ణిగుప్తిం ।
ఆచిత్రకూటమధిగమ్య శశంస వార్తాం
అవ్యాహతత్వదభిషేకమృదంగనాదః || 8.7 ||

భద్రాణి దేవి ! జగతాం ప్రతిపాదయిష్యన్
ప్రాగేవ యేన భవతీం భరతోఽభ్యషించత్ ।
మన్యే కపీశ్వరవిభీషణయోర్యథావత్
సంతన్యతే స్మ తత ఏవ కిలాభిషేకః || 8.8 ||

సంభిద్యమానతమసాసరయూపనీతైః
సంవర్ధితస్తవ శుభైరభిషేకతోయైః ।
మన్యే బభూవ జలధిర్మణిపాదరక్షే !
రామాస్త్రపావకశిఖాభిరశోషణీయః || 8.9 ||

పాదావని ! త్వదభిషేచనమంగలార్థం
భేరీశతం భృశమతాడ్యత యత్ప్రతీతైః ।
ఆకర్ణ్య తస్య సహసా తుములం నినాదం
లంకాకవాటనయనాని నిమీలీతాని || 8.10 ||

తాపోద్గమస్త్వదభిషేకజలప్రవాహైః
 ఉత్సారితస్త్వరితముత్తరకోసలేభ్యః |
 లేభే చిరాయ రఘుపుంగవపాదరక్షే !
 లంకావరోధసుదృశాం హృదయేషు వాసం || 8.11 ||

ఆవర్జితం విధివిదా మణిపాదరక్షే !
 పద్మాసనప్రియసుతేన పురోహితేన |
 ఆసీన్నిదానమభిషేకజలం త్వదీయం
 నక్తంచరప్రణయినీనయనోదకానాం || 8.12 ||

దేవి ! త్వయా స్నపనసంపది సంశ్రితాయాం
 దగ్ధే పురే దశముఖస్య వలీముఖేన |
 ఆసీత్తతః ప్రభృతి విశ్వజనప్రతీతం
 అద్భ్యోఽగ్నిరిత్యవితథం వచనం మునీనాం || 8.13 ||

ఆయోధ్యకైస్త్వదభిషేకసమిద్ధహర్షైః
 ఆధ్మాపితాః శ్రుతిసుఖం నను తే తదానీం |
 రామస్య రాక్షసశిరోలవనేఽప్యశామ్యన్
 యేషాం ధ్వనిర్విజయశంఖరవో బభూవ || 8.14 ||

ప్రథయితుమభిషేకం పాదుకే ! తావకీనం
 దురితశమనదక్షే దుందుభౌ తాడ్యమానే |
 సపది పరిగృహీతం సాధ్వసం దేవి ! నూనం
 దశవదనవధూనాం దక్షిణైర్నేత్రకోశైః || 8.15 ||

రఘుపతిపదరక్షే ! రత్నపీఠే యదా త్వాం
 అఖిలభువనమాన్యామభ్యషించద్వసిష్ఠః |
 దశముఖమహిషీభిర్దేవి ! బాష్పాయితాభిః
 స్తనయుగమభిషేక్తుం తత్క్షణాదన్వమంస్థాః || 8.16 ||

రామాస్త్రాణి నిమిత్తమాత్రమిహ తే లభ్యాభిషేకా స్వయం
 రక్షస్తత్రపయాంచకార భవతీ భద్రాసనస్థాయినీ |
 యద్దోష్టామతివేలదర్పదవధుజ్వాలోష్మలానాం తదా
 నిష్పిష్టైః కలధౌతశైలశిఖరైః కర్పూరచూర్ణాయితం || 8.17 ||

శ్రుత్వైవం హనుమన్ముఖాద్రఘుపతేః ప్రత్యాగతిం తత్క్షణాత్
 ఆసీదద్భరతానువర్తనవశాదారూఢకుంభస్థలాం |
 కాలోన్నిద్రకదుష్టదానమదిరామాద్యద్విరేఫధ్వని -
 శ్లాఘాచాటుభిరస్తుతేవ భవతీం శత్రుంజయః కుంజరః || 8.18 ||

ప్రత్యాగతస్య భవతీమవలోక్య భర్తుః
 పాదారవిందసవిధే భరతోపనీతాం |
 పూర్వాభిషేకవిభవాభ్యుచితాం సపర్యాం
 మధ్యే సతామకృత మైథిలరాజకన్యా || 8.19 ||

సంప్రేక్ష్య మైథిలసుతా మణిపాదరక్షే !
 ప్రత్యుద్గతస్య భవతీం భరతస్య మౌలౌ |
 నిర్దిశ్య సా నిభృతమంజలినా పురస్తాత్
 తారాదికాః ప్రియసఖీరశిషత్ప్రణంతుం || 8.20 ||

తుల్యేఽపి దేవి ! రఘువీరపదాశ్రయత్యే
 పూర్వాభిషేకమథిగమ్య గరీయసీ త్వం |
 తేనైవ ఖల్వభజతాం మణిపాదరక్షే !
 రక్షః ప్లవంగమపతీ భవతీం స్వమూర్ధ్నా || 8.21 ||

నిర్వృత్తరాక్షసచమూమృగయావిహారో
 రంగేశ్వరః స ఖలు రాఘవవంశగోప్తా |

వంశక్రమాదుపనతం పదమాదదానో
మాన్యం పునస్త్వయి పదం నిదధే స్వకీయం || 8.22 ||

తత్తాదృశోశ్చరణయోః ప్రణిపత్య భర్తుః
పౌరాస్త్వయా విధృతయోః ప్రతిపన్నసత్త్వాః |
ప్రాప్తాభిషేకవిభవామపి పాదుకే ! త్వాం
ఆనందబాష్పసలిలైః పునరభ్యషించన్ || 8.23 ||

మాతస్త్వయైవ సమయే విషమేఽపి సమ్యక్
రాజన్వతీం వసుమతీమవలోక్య రామః |
సంజీవనాయ భరతస్య సమగ్రభక్తేః
సత్యప్రతిశ్రవతయైవ చకార రాజ్యం || 8.24 ||

పాదావని ! ప్రతిగతస్య పురీమయోధ్యాం
పౌలస్త్వహంతురభిషేకజలార్థమూర్తేః |
అసే యథార్థమధివాస్య నిజైర్యశోభిః
కస్తూరికేవ నిహితా వసుధా త్వయైవ || 8.25 ||

యాఽసౌ చతుర్దశ సమాః పతివిప్రయుక్తా
విశ్వంభరా భగవతీ విధృతా భవత్యా |
విన్యస్య తాం రఘుపతేర్భుజశైలశృంగే
భూయోఽపి తేన సహితాం భవతీ బభార || 8.26 ||

నిస్తీర్ణదుఃఖజలధేరనఘస్య దేవి !
త్వత్సంప్రయుక్తరఘునాథపదాన్వయేన |
సద్యః సనందనముఖైరపి దుర్నిరీక్షా
సామ్రాజ్యసంపదపరా భరతస్య జజ్ఞే || 8.27 ||

నిర్గత్య దేవి ! భరతాంజలిపద్మమధ్యాత్
 భూయః సమాగతవతీ పురుషోత్తమేన |
 పద్మేవ భద్రమఖిలం మణిపాదరక్షే
 ప్రాదుశ్చకార భవతీ జగతాం త్రయాణాం || 8.28 ||

రఘుపతిమధిరోప్య సోఽచితే రత్నపీఠే
 ప్రగుణమభజథాస్త్యం పాదుకే ! పాదపీఠం |
 తదపి బహుమతిస్తే తాదృశీ నిత్యమాసీత్
 క్వ ను ఖలు మహితానాం కల్ప్యతే తారతమ్యం || 8.29 ||

అనువృత్తరామభావః శంకే నిర్విష్టచక్రవర్తిపదాం |
 అధునాఽపి రంగనాథః సచమత్కారం పదేన భజతి త్వాం || 8.30 ||

|| ఇతి శ్రీకవితార్కికసింహస్య సర్వతంత్రస్వతంత్రస్య
 శ్రీమద్వేంకటనాథస్య వేదాంతాచార్యస్య కృతిషు
 శ్రీరంగనాథపాదుకాసహస్రే నిర్యాతనాపద్ధతిః అష్టమీ ||

కవితార్కికసింహాయ కల్యాణగుణశాలినే |
 శ్రీమతే వేంకటేశాయ వేదాంతగురవే నమః ||